

## ॥ ब्रह्मविद्योपनिषत् ॥

स्वाविद्यातत्कार्यजातं यद्विद्यापद्धत्वं गतम् ।  
 तद्वंसविद्यानिष्ठन्नं रामचन्द्रपदं भजे ॥  
 ॐ सह नाववतु ॥ सह नौ भुनक्तु ॥  
 सह वीर्यं करवावहै ॥  
 तेजस्विनावधीतमस्तु मा विद्विषावहै ॥  
 ॐ शान्तिः शान्तिः शान्तिः ॥  
 अथ ब्रह्मविद्योपनिषदुच्यते ॥  
 प्रसादाद्ब्रह्मणस्तस्य विष्णोरङ्गुतकर्मणः ।  
 रहस्यं ब्रह्मविद्याया ध्रुवाग्निं संप्रचक्षते ॥ १ ॥  
 ॐ इत्येकाक्षरं ब्रह्म यदुक्तं ब्रह्मवादिभिः ।  
 शरीरं तस्य वक्ष्यामि स्थानं कालत्रयं तथा ॥ २ ॥  
 तत्र देवास्त्रयः प्रोक्ता लोका वेदास्त्रयोऽग्नयः ।  
 तिस्रो मात्रार्धमात्रा च व्यक्षरस्य शिवस्य तु ॥ ३ ॥  
 ऋग्वेदो गार्हपत्यं च पृथिवी ब्रह्म एव च ।  
 आकारस्य शरीरं तु व्याख्यातं ब्रह्मवादिभिः ॥ ४ ॥  
 यजुर्वेदोऽन्तरिक्षं च दक्षिणाग्निस्तथैव च ।  
 विष्णुश्च भगवान्देव उकारः परिकीर्तिः ॥ ५ ॥  
 सामवेदस्तथा द्यौश्चाहवनीयस्तथैव च ।  
 ईश्वरः परमो देवो मकारः परिकीर्तिः ॥ ६ ॥  
 सूर्यमण्डलमध्येऽथ ह्यकारः शङ्खमध्यगः ।  
 उकारश्चन्द्रसंकाशस्तस्य मध्ये व्यवस्थितः ॥ ७ ॥  
 मकारस्त्वग्निसंकाशो विधूमो विद्युतोपमः ।  
 तिस्रो मात्रास्तथा ज्ञेया सोमसूर्याग्निरूपिणः ॥ ८ ॥  
 शिखा तु दीपसंकाशा तस्मिन्नुपरि वर्तते ।  
 अर्धमात्र तथा ज्ञेया प्रणवस्योपरि स्थिता ॥ ९ ॥  
 पद्मसूत्रनिभा सूक्ष्मा शिखा सा दृश्यते परा ।  
 सा नाडी सूर्यसंकाशा सूर्यं भित्त्वा तथापरा ॥ १० ॥  
 द्विसप्ततिसहस्राणि नाडीं भित्त्वा च मूर्धनि ।  
 वरदः सर्वभूतानां सर्वं व्याप्यावतिष्ठति ॥ ११ ॥  
 कांस्यघण्टानिनादस्तु यथा लीयति शान्तये ।  
 ओङ्कारस्तु तथा योज्यः शान्तये सर्वमिच्छता ॥ १२ ॥  
 यस्मिन्निलीयते शब्दस्तत्परं ब्रह्म गीयते ।

धियं हि लीयते ब्रह्म सोऽमृतत्वाय कल्पते ॥ १३ ॥  
 वायुः प्राणस्तथाकाशस्त्रिविधो जीवसंज्ञकः ।  
 स जीवः प्राण इत्युक्तो वालाग्रशतकलिप्तः ॥ १४ ॥  
 नाभिस्थाने स्थितं विश्वं शुद्धतत्त्वं सुनिर्मलम् ।  
 आदित्यमिव दीप्यन्तं रश्मभिश्चाखिलं शिवम् ॥ १५ ॥  
 सकारं च हकारं च जीवो जपति सर्वदा ।  
 नाभिरन्नाद्विनिष्क्रान्तं विषयव्याप्तिवर्जितम् ॥ १६ ॥  
 तेनेदं निष्कलं विद्यात्क्षीरात्सर्पिर्यथा तथा ।  
 कारणेनात्मना युक्तः प्राणायामैश्च पञ्चभिः ॥ १७ ॥  
 चतुष्कला समायुक्तो भ्राम्यते च हृदिस्थितः ।  
 गोलकस्तु यदा देहे क्षीरदण्डेन वा हतः ॥ १८ ॥  
 एतस्मिन्वसते श्रीब्रह्मविश्रान्तं महाखगः ।  
 यावन्निश्चसितो जीवस्तावन्निष्कलतां गतः ॥ १९ ॥  
 नभस्थं निष्कलं ध्यात्वा मुच्यते भवबन्धनात्  
 अनाहतध्वनियुतं हंसं यो वेद हृदतम् ॥ २० ॥  
 स्वप्रकाशचिदानन्दं स हंस इति गीयते ।  
 रेचकं पूरकं मुक्त्वा कुम्भकेन स्थितः सुधीः ॥ २१ ॥  
 नाभिकन्दे समौ कृत्वा प्राणापानौ समाहितः ।  
 मस्तकस्थामृतास्वादं पीत्वा ध्यानेन सादरम् ॥ २२ ॥  
 दीपाकारं महादेवं ज्वलन्तं नाभिमध्यमे ।  
 अभिषिच्यामृतेनैव हंस हंसेति यो जपेत् ॥ २३ ॥  
 जरामरणरोगादि न तस्य भुवि विद्यते ।  
 एवं दिने दिने कुर्यादणिमादिविभूतये ॥ २४ ॥  
 ईश्वरत्वमवाप्नोति सदाभ्यासरतः पुमान् ।  
 वहवो नैकमार्गेण प्राप्ता नित्यत्वमागताः ॥ २५ ॥  
 हंसविद्यामृते लोके नास्ति नित्यत्वसाधनम् ।  
 यो ददाति महाविद्यां हंसाख्यां पारमेश्वरीम् ॥ २६ ॥  
 तस्य दास्यं सदा कुर्यात्प्रज्ञया परया सह ।  
 शुभं वाऽशुभमन्यद्वा यदुक्तं गुरुणा भुवि ॥ २७ ॥  
 तत्कुर्यादविचारेण शिष्यः सन्तोषसंयुतः ।  
 हंसविद्यामिमां लब्ध्वा गुरुशुश्रूषया नरः ॥ २८ ॥  
 आत्मानमात्मना साक्षाद्ब्रह्म बुद्ध्वा सुनिश्चलम् ।  
 देहजात्यादिसम्बन्धान्वर्णश्रमसमन्वितान् ॥ २९ ॥  
 वेदशास्त्राणि चान्यानि पदपांसुमिव त्यजेत् ।  
 गुरुभक्तिं सदा कुर्याच्छ्रेयसे भूयसे नरः ॥ ३० ॥  
 गुरुरेव हरिः साक्षान्नान्य इत्यब्रवीच्छृतिः ॥ ३१ ॥

श्रुत्या यदुक्तं परमार्थमेव

तत्संशयो नात्र ततः समस्तम् ।

श्रुत्या विरोधे न भवेत्प्रमाणं

भवेदनर्थाय विना प्रमाणम् ॥ ३२ ॥

देहस्थः सकलो ज्ञेयो निष्कलो देहवर्जितः ।

आप्तोपदेशगम्योऽसौ सर्वतः समवस्थितः ॥ ३३ ॥

हंसहंसेति यो बूयाद्वंसो ब्रह्मा हरिः शिवः ।

गुरुवक्त्रात् लभ्येत प्रत्यक्षं सर्वतोमुखम् ॥ ३४ ॥

तिलेषु च यथा तैलं पुष्पे गन्ध इवाश्रितः ।

पुरुषस्य शरीरेऽस्मिन्स बाह्याभ्यन्तरे तथा ॥ ३५ ॥

उल्काहस्तो यथालोके द्रव्यमालोक्य तां त्यजेत् ।

ज्ञानेन ज्ञेयमालोक्य पञ्चाज्ञानं परित्यजेत् ॥ ३६ ॥

पुष्पवत्सकलं विद्याद्वन्धस्तस्य तु निष्कलः ।

वृक्षस्तु सकलं विद्याच्छाया तस्य तु निष्कला ॥ ३७ ॥

निष्कलः सकलो भावः सर्वत्रैव व्यवस्थितः ।

उपायः सकलस्तद्वुपेयश्चैव निष्कलः ॥ ३८ ॥

सकले सकलो भावो निष्कले निष्कलस्तथा ।

एकमात्रो द्विमात्रश्च त्रिमात्रश्चैव भेदतः ॥ ३९ ॥

अर्धमात्र परा ज्ञेया तत ऊर्ध्वं परात्परम् ।

पञ्चधा पञ्चदैवत्यं सकलं परिपद्यते ॥ ४० ॥

ब्रह्मणो हृदयस्थानं कण्ठे विष्णुः समाश्रितः ।

तालुमध्ये स्थितो रुद्रो ललाटस्यो महेश्वरः ॥ ४१ ॥

नासाग्रे अच्युतं विद्यात्तस्यान्ते तु परं पदम् ।

परत्वात् परं नास्तीत्येवं शास्त्रस्य निर्णयः ॥ ४२ ॥

देहातीतं तु तं विद्यान्नासाग्रे द्वादशाङ्गुलम् ।

तदन्तं तं विजानीयात्तत्रस्यो व्यापयेत्प्रभुः ॥ ४३ ॥

मनोऽप्यन्यन्त्र निक्षिप्तं चक्षुरन्यन्त्र पातितम् ।

तथापि योगिनां योगो ह्यविच्छिन्नः प्रवर्तते ॥ ४४ ॥

एतत्तु परमं गुह्यमेतत्तु परमं शुभम् ।

नातः परतरं किञ्चन्नातः परतरं शुभम् ॥ ४५ ॥

शुद्धज्ञानामृतं प्राप्य परमाक्षरनिर्णयम् ।

गुह्याद्वुह्यतमं गोप्यं ग्रहणीयं प्रयत्नतः ॥ ४६ ॥

नापुत्राय प्रदातव्यं नाशिष्याय कदाचन ।

गुरुदेवाय भक्ताय नित्यं भक्तिपराय च ॥ ४७ ॥

प्रदातव्यमिदं शास्त्रं नेतरेभ्यः प्रदापयेत् ।

दातास्य नरकं याति सिद्धयते न कदाचन ॥ ४८ ॥

गृहस्थो ब्रह्मचारी च वानप्रस्थश्च भिक्षुकः ।  
 यत्र तत्र स्थितो ज्ञानी परमाक्षरवित्सदा ॥ ४९ ॥  
 विषयी विषयासक्तो याति देहान्तरे शुभम् ।  
 ज्ञानादेवास्य शास्त्रस्य सर्वावस्थोऽपि मानवः ॥ ५० ॥  
 ब्रह्महत्याश्वमेधादैः पुण्यपापैर्न लिप्यते ।  
 चोदको बोधकश्चैव मोक्षादश्च परः स्मृतः ॥ ५१ ॥  
 इत्येषं त्रिविधो ज्ञेय आचार्यस्तु महीतले ।  
 चोदको दर्शयेन्मार्गं बोधकः स्थानमाचरेत् ॥ ५२ ॥  
 मोक्षादस्तु परं तत्त्वं यज्ञात्वा परमशनुते ।  
 प्रत्यक्षयजनं देहे संक्षेपाच्छृणु गौतम ॥ ५३ ॥  
 तेनेष्वा स नरो याति शाश्वतं पदमव्ययम् ।  
 स्वयमेव तु संपश्येदेहे बिन्दुं च निष्कलम् ॥ ५४ ॥  
 अयने द्वे च विषुवे सदा पश्यति मार्गवित् ।  
 कृत्वायामं पुरा वत्स रेचपूरककुम्भकान् ॥ ५५ ॥  
 पूर्वं चोभयमुच्चार्य अर्चयेत्तु यथाक्रमम् ।  
 नमस्कारेण योगेन मुद्रयारभ्य चार्चयेत् ॥ ५६ ॥  
 सूर्यस्य ग्रहणं वत्स प्रत्यक्षयजनं स्मृतम् ।  
 ज्ञानात्सायुज्यमेवोक्तं तोये तोयं यथा तथा ॥ ५७ ॥  
 एते गुणाः प्रवर्तन्ते योगाभ्यासकृतश्चमैः ।  
 तस्माद्योगं समादाय सर्वदुःखबहिष्कृतः ॥ ५८ ॥  
 योगध्यानं सदा कृत्वा ज्ञानं तन्मयतां ब्रजेत् ।  
 ज्ञानात्स्वरूपं परमं हंसमन्त्रं समुच्चरेत् ॥ ५९ ॥  
 प्राणिनां देहमध्ये तु स्थितो हंसः सदाच्युतः ।  
 हंस एव परं सत्यं हंस एव तु शक्तिकम् ॥ ६० ॥  
 हंस एव परं वाक्यं हंस एव तु वादिकम् ।  
 हंस एव परो रुद्रो हंस एव परात्परम् ॥ ६१ ॥  
 सर्वदेवस्य मध्यस्थो हंस एव महेश्वरः ।  
 पृथिव्यादिशिवान्तं तु अकाराद्याश्च वर्णकाः ॥ ६२ ॥  
 कूटान्ता हंस एव स्यान्मातृकेति व्यवस्थिताः ।  
 मातृकारहितं मन्त्रमादिशन्ते न कुत्रचित् ॥ ६३ ॥  
 हंसज्योतिरनूपम्यं मध्ये देवं व्यवस्थितम् ।  
 दक्षिणामुखमाश्रित्य ज्ञानमुद्गां प्रकल्पयेत् ॥ ६४ ॥  
 सदा समाधिं कुर्वीत हंसमन्त्रमनुस्मरन् ।  
 निर्मलस्फटिकाकारं दिव्यरूपमनुत्तमम् ॥ ६५ ॥  
 मध्यदेशे परं हंसं ज्ञानमुद्रात्मरूपकम् ।  
 प्राणोऽपानः समानश्चोदानव्यानौ च वायवः ॥ ६६ ॥

पञ्चकर्मन्द्रियैरुक्ताः क्रियाशक्तिबलोद्यताः ।  
 नागः कूर्मश्च कृकरो देवदत्तो धनञ्जयः ॥ ६७ ॥  
 पञ्चज्ञानेन्द्रियैर्युक्ता ज्ञानशक्तिबलोद्यताः ।  
 पावकः शक्तिमध्ये तु नाभिचक्रे रविः स्थितः ॥ ६८ ॥  
 बन्धमुद्ग्राह कृता येन नासाग्रे तु स्वलोचने ।  
 अकारेवहिरित्याहुरुकारे हृदि संस्थितः ॥ ६९ ॥  
 मकारे च भ्रुवोर्मध्ये प्राणशक्त्या प्रबोधयेत् ।  
 ब्रह्मग्रन्थिरकारे च विष्णुग्रन्थिर्हृदि स्थितः ॥ ७० ॥  
 रुद्रग्रन्थिर्भ्रुवोर्मध्ये भिद्यतेऽक्षरवायुना ।  
 अकारे संस्थितो ब्रह्मा उकारे विष्णुरास्थितः ॥ ७१ ॥  
 मकारे संस्थितो रुद्रस्ततोऽस्यान्तः परात्परः ।  
 कण्ठं सङ्कुच्य नाड्यादौ स्तम्भिते येन शक्तितः ॥ ७२ ॥  
 रसना पीड्यमानेयं षोडशी वोर्ध्वगामिनि ।  
 त्रिकूटं त्रिविधा चैव गोलाखं निखरं तथा ॥ ७३ ॥  
 त्रिशङ्खवज्रमोङ्कारमूर्ध्वनालं भ्रुवोर्मुखम् ।  
 कुण्डलीं चालयन्प्राणान्मेदयन्नशिमण्डलम् ॥ ७४ ॥  
 साधयन्वज्रकुम्भानि नवद्वाराणि बन्धयेत् ।  
 सुमनःपवनारूढः सरागो निर्गुणस्तथा ॥ ७५ ॥  
 ब्रह्मस्थाने तु नादः स्याच्छाकिन्यामृतवर्षिणी ।  
 षट्चक्रमण्डलोद्घारं ज्ञानदीपं प्रकाशयेत् ॥ ७६ ॥  
 सर्वभूतस्थितं देवं सर्वेशं नित्यमर्चयेत् ।  
 आत्मरूपं तमालोक्य ज्ञानरूपं निरामयम् ॥ ७७ ॥  
 दृश्यन्तं दिव्यरूपेण सर्वव्यापी निरञ्जनः ।  
 हंस हंस वदेद्वाक्यं प्राणिनां देहमाश्रितः ।  
 सप्राणापानयोर्ग्रन्थिरजपेत्यभिधीयते ॥ ७८ ॥  
 सहस्रमेकं द्वयुतं षट्शतं चैव सर्वदा ।  
 उच्चरन्पठितो हंसः सोऽहमित्यभिधीयते ॥ ७९ ॥  
 पूर्वभागे ह्यधोलिङ्गं शिखिन्यां चैव पश्चिमम् ।  
 ज्योतिर्लिङ्गं भ्रुवोर्मध्ये नित्यं ध्यायेत्सदा यतिः ॥ ८० ॥  
 अच्युतोऽहमचिन्त्योऽहमतक्योऽहमजोऽस्यहम् ।  
 अप्राणोऽहमकायोऽहमनङ्गोऽस्यभयोऽस्यहम् ॥ ८१ ॥  
 अशब्दोऽहमरूपोऽहमस्पर्शोऽस्यहमद्वयः ।  
 अरसोऽहमगन्धोऽहमनादिरमृतोऽस्यहम् ॥ ८२ ॥  
 अक्षयोऽहमलिङ्गोऽहमजरोऽस्यकलोऽस्यहम् ।  
 अप्राणोऽहममूकोऽहमचिन्त्योऽस्यकृतोऽस्यहम् ॥ ८३ ॥  
 अन्तर्याम्यहमग्राह्योऽनिर्देशयोऽहमलक्षणः ।

अगोत्रोऽहमगात्रोऽहमचक्षुष्कोऽस्म्यवागहम् ॥ ८४ ॥  
अदृश्योऽहमवर्णोऽहमखण्डोऽस्म्यहमङ्गतः ।  
अश्रुतोऽहमदृष्टोऽहमन्वेष्योऽमरोऽस्म्यहम् ॥ ८५ ॥  
अवायुरप्यनाकाशोऽतेजस्कोऽव्यभिचार्यहम् ।  
अमतोऽहमजातोऽहमतिसूक्ष्मोऽविकार्यहम् ॥ ८६ ॥  
अरजस्कोऽतमस्कोऽहमसत्त्वोस्म्यगुणोऽस्म्यहम् ।  
अमायोऽनुभवात्माहमनन्योऽविषयोऽस्म्यहम् ॥ ८७ ॥  
अद्वैतोऽहमपूर्णोऽहमबाह्योऽहमनन्तरः ।  
अश्रोतोऽहमदीर्घोऽहमव्यक्तोऽहमनामयः ॥ ८८ ॥  
अद्वयानन्दविज्ञानघनोऽस्म्यहमविक्रियः ।  
अनिच्छोऽहमलेपोऽहमकर्ता॑स्म्यहमद्वयः ॥ ८९ ॥  
अविद्याकार्यहीनोऽहमवाग्रसनगोचरः ।  
अनल्पोऽहमशोकोऽहमविकल्पोऽस्म्यविज्वलन् ॥ ९० ॥  
आदिमध्यान्तहीनोऽहमाकाशसदृशोऽस्म्यहम् ।  
आत्मचैतन्यरूपोऽहमहमानन्दचिद्धनः ॥ ९१ ॥  
आनन्दामृतरूपोऽहमात्मसंस्थोहमनन्तरः ।  
आत्मकामोहमाकाशात्परमात्मेश्वरोस्म्यहम् ॥ ९२ ॥  
ईशानोस्म्यहमीड्योऽहमहमुत्तमपूरुषः ।  
उत्कृष्टोऽहमुपद्रष्टा अहमुत्तरतोऽस्म्यहम् ॥ ९३ ॥  
केवलोऽहं कविः कर्माध्यक्षोऽहं करणाधिपः ।  
गुहाशयोऽहं गोप्ताहं चक्षुषश्चक्षुरस्म्यहम् ॥ ९४ ॥  
चिदानन्दोऽस्म्यहं चेता चिदधनश्चिन्मयोऽस्म्यहम् ।  
ज्योतिर्मयोऽस्म्यहं ज्यायाज्ज्योतिषां ज्योतिरस्म्यहम् ॥ ९५ ॥  
तमसः साक्ष्यहं तुर्यतुर्योऽहं तमसः परः ।  
दिव्यो देवोऽस्मि दुर्दर्शो दृष्टाध्यायो ध्रुवोऽस्म्यहम् ॥ ९६ ॥  
नित्योऽहं निरवद्योऽहं निष्क्रियोऽस्मि निरञ्जनः ।  
निर्मलो निर्विकल्पोऽहं निरास्यातोऽस्मि निश्चलः ॥ ९७ ॥  
निर्विकारो नित्यपूतो निर्गुणो निःस्पृहोऽस्म्यहम् ।  
निरन्द्रियो नियन्ताहं निरपेक्षोऽस्मि निष्कलः ॥ ९८ ॥  
पुरुषः परमात्माहं पुराणः परमोऽस्म्यहम् ।  
परावरोऽस्म्यहं प्राज्ञः प्रपञ्चोपशमोऽस्म्यहम् ॥ ९९ ॥  
परामृतोऽस्म्यहं पूर्णः प्रभुरस्मि पुरातनः ।  
पूर्णानन्दैकबोधोऽहं प्रत्यगेकरसोऽस्म्यहम् ॥ १०० ॥  
प्रज्ञातोऽहं प्रशान्तोऽहं प्रकाशः परमेश्वरः ।  
एकदा चिन्त्यमानोऽहं द्वैताद्वैतविलक्षणः ॥ १०१ ॥  
बुद्धोऽहं भूतपालोऽहं भारूपो भगवानहम् ।

महाज्ञेयो महानस्मि महाज्ञेयो महेश्वरः ॥१०२॥  
 विमुक्तोऽहं विभुरहं वरेण्यो व्यापकोऽस्म्यहम् ।  
 वैश्वानरो वासुदेवो विश्वतश्चक्षुरस्म्यहम् ॥१०३॥  
 विश्वाधिकोऽहं विशदो विष्णुर्विश्वकूदस्म्यहम् ।  
 शुद्धोऽस्मि शुक्रः शान्तोऽस्मि शाश्वतोऽस्मि शिवोऽस्म्यहम् ॥१०४॥  
 सर्वभूतान्तरात्महमहमस्मि सनातनः ।  
 अहं सकृद्विभातोऽस्मि स्वे महिम्नि सदा स्थितः ॥१०५॥  
 सर्वान्तरः स्वयंज्योतिः सर्वाधिपतिरस्म्यहम् ।  
 सर्वभूताधिवासोऽहं सर्वव्यापी स्वराडहम् ॥१०६॥  
 समस्तसाक्षी सर्वात्मा सर्वभूतगुहाशयः ।  
 सर्वेन्द्रियगुणाभासः सर्वेन्द्रियविवर्जितः ॥१०७॥  
 स्थानत्रयव्यतीतोऽहं सर्वानुग्राहकोऽस्म्यहम् ।  
 सच्चिदानन्दपूर्णात्मा सर्वप्रेमास्पदोऽस्म्यहम् ॥१०८॥  
 सच्चिदानन्दमात्रोऽहं स्वप्रकाशोऽस्मि चिदधनः ।  
 सत्त्वस्वरूपसन्मात्रसिद्धसर्वात्मकोऽस्म्यहम् ॥१०९॥  
 सर्वाधिष्ठानसन्मात्रः स्वात्मबन्धहरोऽस्म्यहम् ।  
 सर्वग्रासोऽस्म्यहं सर्वद्रष्टा सर्वानुभूरहम् ॥११०॥  
 एवं यो वेद तत्त्वेन स वै पुरुष उच्यत इत्युपनिषत् ॥  
 ॐ सह नाववतु ॥ सह नौ भुनक्तु ॥ सह वीर्यं करवावहै ॥  
 तेजस्विनावधीतमस्तु मा विद्विषावहै ॥  
 ॐ शान्तिः शान्तिः शान्तिः ॥  
 इति ब्रह्मविद्योपनिषत्समाप्ता ॥

Please send corrections to [sanskrit@cheerful.com](mailto:sanskrit@cheerful.com)  
 Last updated April 25, 2000